

ଆଦର୍ଶବାଦର ଆଶାବାଦୀ : ସାମ୍ୟ-ବାଦୀ

ଡକ୍ଟର ଅରବିନ୍ଦ ଦାସ

ଉନବିଂଶ ଶତାବ୍ଦୀର ଓଡ଼ିଶା ଦେଶୀୟ, ପ୍ରାଦେଶୀୟ ଏବଂ ବିଦେଶୀୟ ସାଂସ୍କୃତିକ ସଂସ୍କରଣ ସମନ୍ୱୟ ଆଣିବାରେ ଥିଲା ଆଶାବାଦୀ । ଏହି ସମୟରେ ମୁହୂର୍ତ୍ତ ଶିକ୍ଷର ବିକାଶ ଅନେକ ପଦ୍ଧତିକାର ପ୍ରଚଳନ କଲା । ଓଡ଼ିଶାର ସାଂସ୍କୃତିକ ପରିବେଶ ଧାର୍ମିକତାକୁ ଯୁଗଯୁଗ ଧରି ପ୍ରାଧାନ୍ୟ ଦେଇ ଆସିଛି । ଏହି ସୂତ୍ରେ ଉନବିଂଶ ଶତାବ୍ଦୀର କେତେକ ପଦ୍ଧତି-ପଦ୍ଧତିକାରେ ଧାର୍ମିକତାକୁ ପରିହାର କରିପାରିନାହିଁ । ମିଶନାରୀଙ୍କ ଉଦ୍ୟମ ଏ ଦିଗରେ ବେଶ୍ ସଚେତନ । ପରେ ପରେ ଦେଶୀୟ ଓ ପ୍ରାଦେଶୀୟଙ୍କ ଆଗ୍ରହ ଦେଖାଦେଇଛି । ଫଳରେ ଅନେକ ପଦ୍ଧତି-ପଦ୍ଧତିକା ଧାର୍ମିକ ପରମ୍ପରାକୁ ଜାବୁଡ଼ି ଧରିଛି । ତେଣୁ ବିନା ଅର୍ଥରେ ଲଳିତ ମୋହନ ଚକ୍ରବର୍ତ୍ତୀଙ୍କ ସମ୍ପାଦନାରେ ଧର୍ମ-ନୀତି-ସାହିତ୍ୟ-ସଂସ୍କୃତି-ବିଜ୍ଞାନକୁ ଦୃଷ୍ଟିରେ ରଖି ଏପ୍ରିଲ ୧୮୮୭ ମସିହାରେ କଟକ ପ୍ରିଣ୍ଟିଙ୍ଗ୍ କମ୍ପାନୀରୁ ପ୍ରକାଶ ପାଇଛି ମାସିକ ପତ୍ର ‘ସାମ୍ୟ-ବାଦୀ’ । ମାତ୍ର ମୁଖ୍ୟ ଉଦ୍ଦେଶ୍ୟ ରହିଛି ଓଡ଼ିଶାର ସାଧାରଣ ଜନତାଙ୍କୁ ସଚେତନ କରାଇବା, ବିଭିନ୍ନ ଦିଗ ଉପରେ ସାମ୍ୟତା ଆଣିବା, ନୀତି ଆଦର୍ଶରେ ଅନୁପ୍ରାଣିତ କରିବା ଏବଂ ଉପଦେଶ ପ୍ରଦାନ କରିବା ।

କତିପୟ ଆଲୋଚକ ‘ସାମ୍ୟ-ବାଦୀ’ ୧୮୮୭, ୧୮୮୭ ଏବଂ ୧୮୮୮ ମସିହାରେ ମୁଦ୍ରିତ କରିଥିବା ଉଲ୍ଲେଖ କରିଛନ୍ତି । ପ୍ରକୃତରେ ‘ସାମ୍ୟ-ବାଦୀ’ର ଜନ୍ମକାଳ ବୈଶାଖ, ସନ-୧୯୯୪ ତଥା ଏପ୍ରିଲ ୧୮୮୭ ମସିହା । କାରଣ ମେ ମାସ ୫ତାରିଖ ‘ନବସଂବାଦ’ ପୃଷ୍ଠା ‘ପ୍ରାପ୍ତି ସ୍ୱୀକାର ଓ ସଂକ୍ଷିପ୍ତ ସମାଲୋଚନା’ ଶୀର୍ଷକରେ ଥିଲା- “ଆମ୍ଭେମାନେ ବାରୁ ଶ୍ରୀ ଲଳିତ ମୋହନ ଚକ୍ରବର୍ତ୍ତୀଙ୍କ ଦ୍ୱାରା ପ୍ରିଣ୍ଟିଙ୍ଗ୍ କମ୍ପାନୀଙ୍କ ଯତ୍ନାଳୟରୁ ପ୍ରକାଶିତ ‘ସାମ୍ୟବାଦୀ’ ନାମକ ମାସିକ ପତ୍ରିକାର ପ୍ରଥମ ଖଣ୍ଡର ପ୍ରଥମ ସଂଖ୍ୟା ପାଇଥିବାର

କୃତଜ୍ଞତା ସ୍ୱୀକାର କରୁଅଛୁ । ପତ୍ରିକା ଖଣ୍ଡ ଧର୍ମ ବିଷୟ ଓ ବିନା ମୂଲ୍ୟରେ ପ୍ରେରିତ । ବିନା ମୂଲ୍ୟରେ ଧର୍ମ ବିଷୟରେ ପତ୍ରିକା ପ୍ରକାଶ କରିବାର ଅଭାବ ଆମ୍ଭେମାନେ ଅନେକ ଦିନହେଲା ବୋଧ କରୁଥିଲୁ । ଏହି ପତ୍ରିକା ସେହି ଅଭାବଟି ପୂରଣ କରିଥିବାରୁ ଆମ୍ଭେମାନେ ଅତ୍ୟନ୍ତ ସନ୍ତୁଷ୍ଟ ହୋଇଅଛୁ ଓ ତାହାର ସ୍ଥାୟୀ ଜୀବନ କାମନା କରୁଅଛୁ । ଏ ଖଣ୍ଡର ଲେଖା ବେଶ୍ ହୃଦୟ ଗ୍ରାହୀ ହୋଇଅଛି । ତେବେ ଦୁଇ ଏକ ସ୍ଥାନରେ ଟିକିଏ ଟିକିଏ ବଙ୍ଗଳାମିଶା ପରି ବୋଧ ହେଲା ।”^(୧) ଏହି ସ୍ୱାକ୍ଷରଣକୁ ନେଇ ‘ସାମ୍ୟ-ବାଦୀ’ର ଆରମ୍ଭ ଏପ୍ରିଲ ୧୮୮୭ ମସିହା ; ଏହା ଅସ୍ୱୀକାର କରିହେବ ନାହିଁ । ତେବେ ‘ସାମ୍ୟ-ବାଦୀ’ର ପ୍ରଥମ ସଂଖ୍ୟାରେ ବୈଶାଖ ସନ ୧୯୯୪ ଉଲ୍ଲେଖ ଅଛି । ଅବଶ୍ୟ ବୈଶାଖ ସନ ୧୯୯୪ ଏପ୍ରିଲ ଓ ମେ ମାସ ଯେହେତୁ ‘ସାମ୍ୟ-ବାଦୀ’ର ପ୍ରଥମ ସଂଖ୍ୟାକୁ ପାଇଥିବା ‘ନବସଂବାଦ’ ମେ ୫ ସଂଖ୍ୟାରେ ଉଲ୍ଲେଖ ଅଛି, ତେଣୁ ଏହାର ଜନ୍ମ ଲଗ୍ନକୁ ଏପ୍ରିଲ ୧୮୮୭ ମସିହା ଧରିନେବା ଶ୍ରେୟସ୍କର । ତା ଛଡ଼ା ‘ସାମ୍ୟ-ବାଦୀ’ ମାସିକ ପତ୍ର; ଏହା ସମ୍ବାଦ ପତ୍ର ନୁହେଁ; କେତେକ ଆଲୋଚକ ଏହାକୁ ସମ୍ବାଦ ପତ୍ରଭାବେ ଆଲୋଚନା କରିଥାନ୍ତି, ଏହା ଅମୂଲ୍ୟକ ବା ଭିତ୍ତିହୀନ । ନବମ ସଂଖ୍ୟା ପର୍ଯ୍ୟନ୍ତ ‘ସାମ୍ୟ-ବାଦୀ’ର ମୁଖ ପୃଷ୍ଠାରେ ମାସିକ ପତ୍ର ଭାବେ ମୁଦ୍ରିତ । ‘ସାମ୍ୟ-ବାଦୀ’ର ଦଶମ ସଂଖ୍ୟାଠାରୁ ସାମାନ୍ୟ ପରିବର୍ତ୍ତନର ପରିଲକ୍ଷିତ । ଏହି ସଂଖ୍ୟାରେ ‘ଧର୍ମ ଓ ନୀତି ସମ୍ବନ୍ଧୀୟ ମାସିକ ପତ୍ର’ ବୋଲି ପ୍ରକାଶିତ ।

ଉନବିଂଶ ଶତାବ୍ଦୀର ଏହି ‘ସାମ୍ୟ-ବାଦୀ’ର ପ୍ରାୟତଃ ଅଧିକାଂଶ ଲେଖା ଧାର୍ମିକତାର ବୀଜମନ୍ତରେ ଅନୁପ୍ରେରିତ । ଧାର୍ମିକତାକୁ ଭିତ୍ତିଭୂମି କରି ନୀତି-ଆଦର୍ଶ-ସାମ୍ୟତା ଦେଖାଇବାରେ ‘ସାମ୍ୟ-ବାଦୀ’ର ସ୍ୱତନ୍ତ୍ର ପ୍ରୟାସ ଅନନ୍ୟ

ସଫଳତାର ପରିପ୍ରକାଶ । ଏହି ପ୍ରୟାସ ଉନବିଂଶ ଶତାବ୍ଦୀର ପତ୍ର-ପତ୍ରିକାରେ ଭିନ୍ନ ଆଲୋଚନ ସୃଷ୍ଟିକରିଛି ।

‘ସାମ୍ୟ-ବାଦୀ’ର ପ୍ରଥମ ବର୍ଷର ବାରଟି ସଂଖ୍ୟାରେ ତିନିଜଣ ଲେଖକଙ୍କୁ ଦେଖାଯାଏ; ଯଥା- ସମ୍ପାଦକ ଲଳିତ ମୋହନ ଚକ୍ରବର୍ତ୍ତୀ, ରାଧାବିନୋଦ ବସୁ ଏବଂ ଭୂପତିନାଥ ବସୁ । ଭୂପତିନାଥ ବସୁଙ୍କର କେବଳ ‘ସଙ୍ଗୀତ’ ନାମରେ ଅନେକ କବିତା ‘ସାମ୍ୟ-ବାଦୀ’ର ପାଠକଙ୍କୁ ଭିନ୍ନ ସ୍ବାଦ ଦେଇଛି । ଭଗ୍ନୀର କଲ୍ୟାଣ ପ୍ରାର୍ଥନା, ଆବାହନ,^(୨) ପୂଜା, ଭିକ୍ଷା, ବାସନା, ମହିମା^(୩) ଆଦି କବିତା ତାର ବଳିଷ୍ଠ ନିଦର୍ଶନ । ଏହି ସବୁ କବିତାଗୁଡ଼ିକର କବି ଭୂପତି ନାଥ ବସୁ । ଏ ପତ୍ରିକାର କେତେକ ଲେଖା ଅନୁବାଦ ପରି ମନେ ହୁଏ । କାରଣ ଅନେକ ଲେଖାର ଶେଷରେ ‘ଗୋଲେଷ୍ଟ’ ଲେଖା ଅଛି; ଏପରି ଅନୁମାନ ପାଠକଙ୍କୁ ସନ୍ଦେହରେ ରଖେ । ଏ ଅନୁମାନକୁ ଭିତ୍ତିଭୂମି କଲେ ଏ ସବୁ ଲେଖାର ଅନୁବାଦକ ନିଶ୍ଚିତ ଲଳିତ ମୋହନ ଚକ୍ରବର୍ତ୍ତୀ । ଏ ପତ୍ରିକାର ଶେଷରେ ଏକ ସୂଚିପତ୍ର ପ୍ରକାଶିତ; ଏ ସୂଚୀରୁ ଲଳିତମୋହନ ବୋଲି ସୁସ୍ପଷ୍ଟ । ‘ସାମ୍ୟ-ବାଦୀ’ରେ କବିତା ବ୍ୟତୀତ ପ୍ରବନ୍ଧ, ବିଜ୍ଞାପନ, ପ୍ରାପ୍ତି ସ୍ବାକାର, ପ୍ରାପ୍ତ ଗ୍ରନ୍ଥର ସଂକ୍ଷିପ୍ତ ସମାଲୋଚନା ଆଦି ପ୍ରକାଶ ପାଇଛି । ‘ସାମ୍ୟ-ବାଦୀ’ ପୃଷ୍ଠାରେ ‘ପାଗଲର ପ୍ରଳାପ’ ଶୀର୍ଷକ ଲେଖାର ଧାରାବାହିକତା, କାହାଣୀ ଧର୍ମିତା ଏବଂ ବର୍ଣ୍ଣନା ଓ ଉପସ୍ଥାପନାକୁ ଅନୁଶୀଳନ କଲେ କଥା ପରମ୍ପରାରେ ଏହାକୁ ଉପନ୍ୟାସ କହିବା ଅସଙ୍ଗତ ମନେ ହୁଏନାହିଁ । ‘ପାଗଲର ପ୍ରଳାପ’ ଶୀର୍ଷକରେ ଅନେକ ଉପଶୀର୍ଷକ ଯଥା- ପ୍ରାସାଦ ଶିଖରେ, ଅରଣ୍ୟ ମଧ୍ୟରେ , ବନ୍ଧୁ ବିଚ୍ଛେଦରେ ଇତ୍ୟାଦି ପରିଲକ୍ଷିତ । ଏହି ଉପଶୀର୍ଷକଗୁଡ଼ିକ ମୁଖ୍ୟ ଶୀର୍ଷକରୁ ବିଚ୍ଛେଦ ନୁହେଁ । ଏଥିରେ କଥା ପରମ୍ପରାର ବଳିଷ୍ଠ ପରାକାଷ୍ଠା ଦେଖାଯାଏ; ବର୍ଣ୍ଣନାର ଚମତ୍କାରିତା ମଧ୍ୟ ପ୍ରତିଫଳିତ । ଏହି କ୍ରମେ ‘ପାଗଲର ପ୍ରଳାପ’ କିଛି ଅଂଶକୁ ଉଦ୍ଧାର କରାଗଲା । ଯଥା- “ସଂସାରରେ ଅନେକ ବନ୍ଧୁ ଖୋଜିଲି ଅନେକଙ୍କୁ ମନୋନୀତ କଲି-ସେମାନଙ୍କୁ ବେନିକର ଯୋଡ଼ି କହିଲି ତୁମ୍ଭେମାନେ ମୋହର ପ୍ରୀତି ମୋହର ବନ୍ଧୁତା ଗ୍ରହଣ କର ଏବଂ ତୁମ୍ଭମାନଙ୍କର ସ୍ନେହ ମୋତେ ପ୍ରଦାନ କର । କିନ୍ତୁ ସେମାନେ କେହି ମୋହର କଥା ଶୁଣିଲେ ନାହିଁ । ସମସ୍ତେ ପାଗଲ ବୋଲି ଉପହାସ କଲେ- ପାପୀ ବୋଲି ଘୃଣାକଲେ- ପାଷାଣ ବୋଲି ତଡ଼ିଦେଲେ । ମୁଁ ସେମାନଙ୍କ ନିକଟରୁ ତାଡ଼ିତ

ହୋଇ ଅଶ୍ଳୁପୂର୍ଣ୍ଣ ନୟନରେ ହେ ଅରଣ୍ୟ ! ତୁମ୍ଭ ନିକଟକୁ ଆସିଅଛି । ତୁମ୍ଭେମୋତେ ଗ୍ରହଣ କର-ତୁମ୍ଭର ପ୍ରୀତିରେ ମୋତେ ବାନ୍ଧ- ତୁମ୍ଭର ଶୀତଳ ଛାୟାର ଥରେ ବସିବାକୁ ଦିଅ । ମୁଁ ଉତ୍ତପ୍ତ ମସ୍ତକ ଘେନି ସଂସାରରୁ ଆସିଅଛି, ଭଗ୍ନ ହୃଦୟରେ ନିବେଦନ କରୁଅଛି, ମୋତେ ଆଉ ରୀତିହସ୍ତରେ ଫେରାଇ ଦିଅନା । କୌଣସି ପ୍ରକାର ବନ୍ଧୁତାର ଚିହ୍ନ-ପ୍ରେମର ଉପହାର ମୋତେ ପ୍ରଦାନ କର । ମୁଁ ସଂସାରରେ ଯାଇ ତାହା ଦେଖୁଥିବି ଆଉ ତୁମ୍ଭକୁ ସ୍ମରଣ କରି ବାରମ୍ବାର ଧନ୍ୟବାଦ ଦେଉଥିବି ।”^(୪) ଲେଖକ ମୁଁ ଚରିତ୍ର ଭିତରେ କାହାଣୀର ରଚିତଶୈଳୀକୁ ପ୍ରାଧାନ୍ୟ ଦେଇଛନ୍ତି । ଏ ମୁଁ ଚରିତ୍ର ଭିତରେ ପାଗଲାମୀ, ତାର କଥାକୁ ପ୍ରଳାପ ଭାବେ ଅନୁମୋଦିତ ହୋଇଥିବାର ଲକ୍ଷ୍ୟ କରାଯାଏ । ତେଣୁ ଏଇ ଧରଣର ଲେଖାଟି ‘ପାଗଲର ପ୍ରଳାପ’ ନାମକରଣକୁ ସାର୍ଥକତା ପ୍ରତିପାଦନ କରିଛି । ତେଣୁ ଏହାର କାହାଣୀଧର୍ମିତା ଓ ବର୍ଣ୍ଣନାତ୍ମକତା ପାଇଁ ‘ପାଗଲର ପ୍ରଳାପ’କୁ ଉପନ୍ୟାସ କହିବା ନିସ୍ତୟୋଜନ ନୁହେଁ ।

‘ସାମ୍ୟ-ବାଦୀ’ର ପ୍ରତ୍ୟେକ ସଂଖ୍ୟାର ପ୍ରଥମ ଲେଖାକୁ ହୁଏତ ସମ୍ପାଦକୀୟ ମନ୍ତବ୍ୟ କୁହାଯାଇ ପାରେ । ମାତ୍ର ଅଧିକାଂଶ ଲେଖା ସମ୍ପାଦକଙ୍କର ହୋଇଥିବାରୁ କେତେକ ସ୍ଥଳେ ଏ କ୍ଷେତ୍ରରେ ଭ୍ରମ ସୃଷ୍ଟିକରେ; ଯଦିଓ ପ୍ରତ୍ୟେକ ସମ୍ପାଦକୀୟ ମଧ୍ୟ ଗୋଟିଏ ଗୋଟିଏ ସାର୍ଥକ ପ୍ରବନ୍ଧ; ଏହା ଅସ୍ବାକାର କରାଯାଇ ନପାରେ । ପ୍ରବନ୍ଧ ଥିଲା ‘ସାମ୍ୟ-ବାଦୀ’ ପୃଷ୍ଠାର ଏକ ସାର୍ଥକ ଓ ବଳିଷ୍ଠ ବିଭାଗ । ପ୍ରଥମ ବର୍ଷ ଦ୍ବିତୀୟ ସଂଖ୍ୟାରେ ଶ୍ରୀ ରାଧାବିନୋଦ ବସୁଙ୍କ ‘ବୈରାଗ୍ୟ ସାଧନ’ ପ୍ରବନ୍ଧକୁ ଛାଡ଼ିଲେ ପ୍ରାୟତଃ ଅନ୍ୟ ସମସ୍ତ ପ୍ରବନ୍ଧ ଥିଲା ସମ୍ପାଦକ ଲଳିତ ମୋହନ ଚକ୍ରବର୍ତ୍ତୀଙ୍କର । ତେବେ କେତେକ ଲେଖା ଯଥା- ‘କ୍ଷମାଶୀଳ ମନ୍ତ୍ରୀ’ (୧/୮ ସଂଖ୍ୟା, ପୃଷ୍ଠା-୬୪), ୧/୯ ସଂଖ୍ୟାରେ- ‘ଦାନଶୀଳ ରାଜକୁମାର’, ‘ପାପଧନ ପ୍ରାୟଶ୍ଚିତ୍ତରେ ନଷ୍ଟହୁଏ’, ‘ମୃତ୍ୟୁଶାୟୀ ନରପତିଙ୍କ ଅନୁତାପ’, ୧/୧୦ ସଂଖ୍ୟାରେ- ‘କର୍ଷା ପରାୟଣ ବ୍ୟକ୍ତିମାନଙ୍କର କର୍ଷା ହିଁ ଏକ ମହାଯନ୍ତ୍ରଣା’, ୧/୧୨ ସଂଖ୍ୟାରେ- ‘ରକ୍ତଦୋଷ’ ଓ ‘ମୋହର ଶରୀର କି ଅମର’ ଆଦି ଲେଖା ଅନୁବାଦ ପରି ଅନୁମିତ । କାରଣ ଏହି ସବୁ ଲେଖାର ଶେଷରେ ‘ଗୋଲେଷ୍ଟ’ ଲେଖା ଅଛି । ‘ଅଭୟ’, ‘ଅସମ୍ଭବୀୟ ଧର୍ମ’, ‘ଅନୁତାପର ଅଶୁଭଳ’, ‘ଦାତା ଏବଂ ଦୟାକୁ ପରମେଶ୍ବର’ (୧/୧ ସଂଖ୍ୟା), ‘ଗୁରୁଭକ୍ତି’,

‘ଉପମନ୍ୟୁ’(୧/୨ ସଂଖ୍ୟା), ‘ଦର୍ପରୁଣୀ’, ‘ବିବେକ ବିରୁଦ୍ଧ ଆଚରଣ’ (୧/୩ ସଂଖ୍ୟା), ‘ଧୂବ ଚରିତ’ (୧/୪ ସଂଖ୍ୟା), ‘ବେଶ୍ୟା ମୁକ୍ତ ବିଲ୍ଲମଙ୍ଗଳଙ୍କ ଜୀବନ ଚରିତ’(୧/୫ ସଂଖ୍ୟା), ‘ନିରୁପାୟର ଉପାୟ ପରମେଶ୍ୱର’(୧/୬ ସଂଖ୍ୟା), ‘ମଦ୍ୟକି ବଳକର ପଦାର୍ଥ’, ‘ରକ୍ଷିକ ପ୍ରାର୍ଥନା’(୧/୮), ‘ଚିତ୍ରବୃତ୍ତି’(୧/୧୦), ‘ମାନବର ସ୍ୱାଧୀନତା’ ଏବଂ ‘ଇଶ୍ୱରଙ୍କ ପ୍ରେମ’, ‘ନିର୍ବିକଳ୍ପ ଓ ସତକଳ୍ପ ଜ୍ଞାନ’ (୧/୧୧) ‘ବୈରାଗ୍ୟ ସାଧନ କି ଚକ୍ଷୁନିମୀଳନ ନା ସ୍ୱତନ୍ତ୍ର ବସ୍ତୁ’, ‘ନିରପରାଧର ଶିରଶ୍ଚେଦନ’(୧/୧୨), ଆଦି ପ୍ରବନ୍ଧର ରୂପରେଖରେ ବିଦ୍ୟମାନ । ଏଗୁଡ଼ିକ ପ୍ରାୟତଃ ଧର୍ମ, ନୀତି, ଉପଦେଶ ମୂଳକ ମନେହୁଏ । ସାଙ୍କେତିକ ଚିତ୍ରର ପ୍ରତିଫଳନରେ ଏହି ପ୍ରବନ୍ଧଗୁଡ଼ିକ ଭିନ୍ନ ପରିଚୟ ଦିଏ । କେତେକ ପ୍ରବନ୍ଧ ସାଧାରଣ ଜନତାଙ୍କୁ ସଚେତନ କରିବାରେ ପ୍ରୟାସ କରିଛି । ଦୃଷ୍ଟାନ୍ତ ସ୍ୱରୂପ ‘ମଦ୍ୟ କି ବଳକର ପଦାର୍ଥ’ ତାର ସାର୍ଥକ ନମୁନା । ଉତ୍ତମ ଚରିତ୍ର ଗଠନ ଓ ଜାତୀୟତାର ମୋହରେ ଆବିଷ୍ଟ ହେବାକୁ ‘ଜାତୀୟ ସାହିତ୍ୟ ଓ ଜାତୀୟ ଚରିତ୍ର’ ପ୍ରବନ୍ଧଟି ପାଠକକୁ ପ୍ରବର୍ତ୍ତାଇଛି ।

ପୁସ୍ତକ ବିକ୍ରୟ ନିମନ୍ତେ ‘ସାମ୍ୟ-ବାଦୀ’ର ପ୍ରଥମ ସଂଖ୍ୟାରେ ଏକ ‘ବିଜ୍ଞାପନ’ ପ୍ରଚାର ଭିତ୍ତିକ ଗଦ୍ୟର ସୂଚନା

ପ୍ରଦାନ କରିଛି । ଆଉ ଏକ ବିଜ୍ଞାପନ ‘ନୂତନ ପୁସ୍ତକ-ଶଙ୍କରାଚାର୍ଯ୍ୟ’ ୧୧ଶ ସଂଖ୍ୟା ଏହାର ସ୍ୱାକ୍ଷର ବହନ କରେ । ସମୀକ୍ଷା ବା ସମୀକ୍ଷାଚନା ଧାରାକୁ ଧରି ରଖି ଥିବା ନବମ ଓ ଏକାଦଶ ସଂଖ୍ୟାରେ ପ୍ରକାଶିତ ସମୀକ୍ଷାତ୍ମକ ବିଶ୍ଳେଷଣ ତା’ର ପରିଚୟ ଦିଏ ।

ପ୍ରକୃତରେ ‘ସାମ୍ୟ-ବାଦୀ’ ଏକ ଧାର୍ମିକତାର ଆଶା ସମ୍ଭାର କରିଥିଲେ ମଧ୍ୟ ଓଡ଼ିଆଙ୍କ ମାନସିକତାରେ ନୀତି ଓ ଆଦର୍ଶର ଆଲୋଚନା ସୃଷ୍ଟି କରିଛି ।

ପ୍ରାନ୍ତଟୀକା :

୧. ନବସଂବାଦ: ୧ମ ଭାଗ ୧୪ଶ ସଂଖ୍ୟା, ମେ ୫-୧୮୮୭, ପୃଷ୍ଠା-୬୦; ସୌଜନ୍ୟ- ଉତ୍କଳ ସାହିତ୍ୟ ସମାଜ ପାଠାଗାର, କଟକ ।
୨. ସାମ୍ୟ-ବାଦୀ: ୧/୪ ସଂଖ୍ୟା, ସନ ୧୨୯୫ – ଶ୍ରାବଣ (୧୮୮୭), ପୃଷ୍ଠା-୩୨; ସୌଜନ୍ୟ- ଉତ୍କଳ ସାହିତ୍ୟ ସମାଜ ପାଠାଗାର, କଟକ ।
୩. ତତ୍ତ୍ୱେବ: ୧/୬ ସଂଖ୍ୟା, ସନ-୧୨୯୫-ଆଶ୍ୱିନ (୧୮୮୭), ପୃଷ୍ଠା-୪୬ ଓ ୪୭ ।
୪. ତତ୍ତ୍ୱେବ: ୧/୮ ସଂଖ୍ୟା, ସନ-୧୨୯୫-ମାର୍ଗଶିର (୧୮୮୭), ପୃଷ୍ଠା-୬୧ ।

ଅଧ୍ୟାପକ, ଓଡ଼ିଆ ବିଭାଗ
ଆଗରପଡ଼ା କଲେଜ, ଆଗରପଡ଼ା, ଉତ୍ତର
ଦୁରଭାଷ : ୮୦୯୩୦୪୯୬୭୩

